

## ВЛАДА НА РЕПУБЛИКА СЕВЕРНА МАКЕДОНИЈА

598.

Врз основа на член 10 став (4) од Законот за енергетика (\*) („Службен весник на Република Северна Македонија“ бр. 101/25 и 135/25), Владата на Република Северна Македонија, на седницата, одржана на 17 февруари 2026 година, донесе

### ПРОГРАМА ЗА ЗАШТИТА НА РАНЛИВИ ПОТРОШУВАЧИ НА ЕНЕРГИЈА ЗА 2026 ГОДИНА

#### Член 1

Со оваа програма се утврдуваат:

- 1) потрошувачите кои спаѓаат во категорија на ранливи потрошувачи, вклучително и прецизно определување на состојбата на енергетска сиромаштија;
- 2) мерките што треба да се преземат за заштита на ранливите потрошувачи на енергија, вклучувајќи субвенции за потрошувачка на енергија наменети за домаќинствата кои не се предвидени со програмата за субвенционирање на потрошувачката на енергија согласно списите за социјална заштита;
- 3) мерките за заштеда на енергијата и подобрување на енергетската ефикасност;
- 4) начинот на спроведување на мерките и надлежните органи одговорни за нивно спроведување;
- 5) мерките што ги преземаат операторите на системите за дистрибуција на енергија;
- 6) мерките што треба да ги презема снабдувачот со обврска за обезбедување на јавна услуга, односно универзална услуга во снабдувањето со енергија и
- 7) потребните средства и извори за финансирање.

#### Член 2

(1) Корисници на оваа програма се потрошувачи на енергија коишто спаѓаат во категоријата на ранливи потрошувачи на енергија.

(2) Ранлив потрошувач е лице или домаќинство:

1. којшто користи гарантирана минимална помош и остварува паричен додаток заради покривање на дел од трошоците за потрошувачка на енергенси во домаќинството во согласност со член 42 од Законот за социјалната заштита и корисниците на социјална сигурност за старите лица согласно член 7 од Законот за социјална сигурност за старите лица;
2. со едно или повеќе лица корисници на надоместок заради попреченост, согласно член 44 од Законот за социјалната заштита, чиј вкупен нето доход кој подлежи на оданочување на месечно ниво согласно Законот за данокот на личен доход на членовите на домаќинството во 2025 година не го надминува износот од:
  - 30.000,00 денари за едночлено домаќинство,
  - 45.000,00 денари за домаќинство со два члена,
  - 63.000,00 денари за домаќинство со три члена и
  - 83.000,00 денари за домаќинство со четири и повеќе члена, не сметајќи го надоместокот заради попреченост согласно Законот за социјалната заштита и
3. со едно или повеќе деца со попреченост, корисници на посебен додаток до 26 години, согласно член 32 од Законот за заштита на децата, чиј вкупен нето доход кој подлежи на оданочување на месечно ниво согласно Законот за данокот на личен доход на членовите на домаќинството во 2025 година не го надминува износот од:
  - 45.000,00 денари за домаќинство со два члена,
  - 63.000,00 денари за домаќинство со три члена и

- 83.000,00 денари за домаќинство со четири и повеќе члена, не сметајќи го посебниот додаток согласно Законот за заштита на децата.

(3) За ранлив потрошувач од став (2) точка 2 на овој член не се смета лице кое што го користи правото на цивилна или воена инвалиднина.

#### Член 3

Директната финансиска поддршка во 2026 година се обезбедува за оние ранливи потрошувачи на енергија од член 2 став (2) точка 1 од оваа програма коишто остваруваат паричен додаток заради покривање на дел од трошоците за потрошувачка на енергенси во домаќинството согласно член 42 од Законот за социјалната заштита („Службен весник на Република Северна Македонија“ бр.104/19, 146/19, 275/19, 302/20, 311/20, 163/21, 294/21, 99/22, 236/22, 65/23 и 192/25) и член 7 од Законот за социјална сигурност за старите лица („Службен весник на Република Северна Македонија“ бр. 104/19 и 192/25).

#### Член 4

(1) Ранливите потрошувачи на енергија од член 2 став (2) точки 2 и 3 од оваа програма, се стекнуваат со финансиска поддршка преку доделување на потврда-ваучер за купување и вградување на инвертер клима уред во бруто износ од 28.000,00 денари по домаќинство, со вклучен данок на додадена вредност, за купување и вградување инвертер клима уреди со моќност од 3,5 kW кој има најмалку енергетска класа A+.

(2) Доделувањето на потврда-ваучер од ставот (1) на овој член го врши Министерството за енергетика, рударство и минерални сировини (во натамошниот текст: Министерството) преку селекција на пристигнатите барања од ранливите потрошувачи за секоја од категориите наведени во член 2 став (2) точки 2 и 3 од оваа програма, се до испривање на предвидените средства од член 10 став (2) од оваа програма.

#### Член 5

(1) Реализацијата на финансиската поддршка од член 4 од оваа програма ќе се одвива на следниот начин:

- Министерството во месец март 2026 година ќе распише јавен оглас за доделување на потврда-ваучер за купување и вградување инвертер клима уреди за заштита на ранливи потрошувачи на енергија за 2026 година на веб-страницата на Министерството [www.energy.gov.mk](http://www.energy.gov.mk) и во два дневни весници со времетраење од 30 дена;
- барањето за искористување на финансиска поддршка се доставува во електронска форма преку веб-страницата [www.aplikanti.energy.gov.mk](http://www.aplikanti.energy.gov.mk);
- со барањето за искористување на финансиската поддршка се доставува и потребната документација наведена во јавниот оглас од алинеја 1 на овој став со која се докажува и исполнетоста на условите за финансиска поддршка од оваа програма и
  - едно лице, односно едно домаќинство од член 2 став (2) точки 2 и 3 од оваа програма, може да поднесе само едно барање за доделување на потврда-ваучер за купување и вградување инвертер клима уред на адреса на која планира да постави инвертер клима уред, за што доставува фотокопија од сметка за потрошена електрична енергија од 2026 година, во прилог кон барањето.
- (2) За спроведување на активностите за реализација на финансиската поддршка од член 4 од оваа програма, министерот за енергетика, рударство и минерални сировини (во понатамошниот текст: министерот) формира две комисии, составени од по три члена и нивни заменици од редот на вработените во Министерството, и тоа: една комисија за домаќинства во кои живеат лица ко-

рисници на надоместок заради попреченост и една комисија за домаќинства во кои живее едно или повеќе деца со попреченост, корисници на посебен додаток.

(3) Комисиите од ставот (2) на овој член ги разгледуваат пристигнатите барања поднесени заклучно со последниот ден наведен во јавниот оглас, заедно со потребната документација и го утврдуваат точниот број на пристигнати уредни и комплетни барања. Согласно Законот за прибавување и размена на докази и податоци по службена должност и Законот за заштита на личните податоци (\*), комисиите ќе побараат од Министерството за социјална политика, демографија и млади податоци дали одделни подносителите на барањето се домаќинства кои се корисници на посебни права согласно Законот за социјалната заштита и Законот за заштита на децата.

(4) Лицата кои имаат поднесено барање, а немаат уредна и комплетна документација, не може да стекнат финансиска поддршка преку доделување на потврда-ваучер за купување и вградување инвертер клима уред.

(5) Комисиите од ставот (2) на овој член за лицата кои имаат поднесено уредна и комплетна документација, му предлагаат на министерот да донесе решение за стекнување финансиска поддршка преку доделување на потврда-ваучер за купување и вградување инвертер клима уред. Списокот со лица кои се стекнале со финансиска поддршка согласно оваа програма, се објавува на веб-страницата на Министерството.

(6) Лицата кои ќе се стекнат со потврда-ваучер за купување и вградување на инвертер клима уред истата може да ја искористат најдоцна до 15 октомври 2026 година.

(7) Во случај на нецелосна реализација на средствата од член 10 став (2) од оваа програма, Министерството ги распределува средствата пропорционално согласно пристигнатите барања за секоја од наведените категории од член 2 став (2) точки 2 и 3 од оваа програма.

(8) Искористувањето на доделените потврди-ваучери од оваа програма ќе се спроведе на следниот начин:

- Министерството најдоцна до 31 мај 2026 година ќе распише јавен повик за пријавување интерес од страна на правни субјекти кои вршат трговија на инвертер клима уреди, на веб-страницата на Министерството [www.energy.gov.mk](http://www.energy.gov.mk) и во два дневни весници;

- барањето за пријавување на интерес правните субјекти кои вршат трговија со инвертер клима уреди го доставуваат на пополнет образец за барање, кој може да се подигне во архивата на Министерството или да се обезбеди преку веб-страницата на Министерството: [www.energy.gov.mk](http://www.energy.gov.mk). Кон барањето правните субјекти ја доставуваат документацијата наведена во јавниот повик;

- Министерството ќе склучи договор со правните субјекти кои ќе понудат цена не повисока од 28.000,00 денари за купување и вградување на инвертер клима уред со моќност од 3,5kW кој има најмалку енергетска класа A+;

- за спроведување на активностите за избор на правни субјекти со кои Министерството ќе склучи договор, министерот ќе формира комисија составена од три члена и нивни заменици од редот на вработените во Министерството;

- комисијата ќе има за цел да ја утврди исполнетоста на условите за избор на правни субјекти наведени во јавниот повик и да достави извештај за избор со прилог табели со уредни и комплетни барања до министерот врз основа на кој Министерството ќе склучи договори за начинот на искористување на доделени потврди-ваучери;

- по склучување на договорите, Министерството ќе објави список на правни субјекти со кои има склучено договор за начинот на искористување на доделени потврди-ваучери, на својата веб-страница и

- ранливите потрошувачи од член 2 став (2) точки 2 и 3 од оваа програма кои се стекнале со потврда-ваучер, ќе може да ги искористат истите само кај правните субјекти објавени на списокот.

#### Член 6

(1) Со финансиска поддршка преку доделување на потврда – ваучер за купување и вградување на инвертер клима уред со моќност 3,5kW кој има најмалку енергетска класа A+ согласно оваа програма може да се стекнат и ранливите потрошувачи на енергија кои најдоцна до 5 октомври 2025 година подделе барање по Јавниот оглас за поддршка на домаќинства кои спаѓаат во категоријата ранливи потрошувачи на енергија за 2025 година објавен на 7 август 2025 година, ги исполнувале условите и имале уредна и комплетна документација согласно Програмата за заштита на ранливи потрошувачи на енергија за 2025 година („Службен весник на Република Северна Македонија“ бр.154/25 и 161/25).

(2) Министерството најдоцна до 16 март 2026 година го објавува списокот на ранливите потрошувачи од ставот (1) на овој член на веб-страницата на Министерството и распишува јавен повик во два дневни весници и на веб-страницата на Министерството [www.energy.gov.mk](http://www.energy.gov.mk), со цел ранливите потрошувачи од ставот (1) на овој член правото на купен и вграден инвертер клима уред да го остварат преку доделување на потврда – ваучер за купување и вградување на инвертер клима уред со моќност од 3,5kW кој има најмалку енергетска класа A+.

(3) Јавниот повик од ставот (2) на овој член е со времетраење од 30 дена. За времетраењето на Јавниот повик ранливите потрошувачи на енергија од ставот (1) на овој член, поднесуваат барање до Министерството со цел правото на купен и вграден инвертер клима уред да го остварат преку доделување на потврда-ваучер со истите карактеристики на инвертер клима уредот. Образецот на барањето се објавува на веб-страницата на Министерството [www.energy.gov.mk](http://www.energy.gov.mk). При подигањето на потврда-ваучер од Јавните установи – Меѓуопштински центри за социјална работа, ранливите потрошувачи на енергија од ставот (1) на овој член даваат изрична писмена согласност правото на купен и вграден инвертер клима уред да го остварат преку доделување на потврда-ваучер со истите карактеристики на инвертер клима уредот.

(4) Ранливите потрошувачи од ставот (1) на овој член кои нема да поднесат барање и да дадат согласност од ставот (3) на овој член, не може да стекнат финансиска поддршка преку доделување на потврда-ваучер за купување и вградување инвертер клима уред.

(5) Ранливите потрошувачи на енергија од ставот (1) на овој член, се стекнуваат со финансиска поддршка преку доделување на потврда-ваучер во бруто износ од 28.000,00 денари по домаќинство, со вклучен данок на додадена вредност, за купување и вградување инвертер клима уреди со моќност од 3,5 kW кој има најмалку енергетска класа A+.

(6) Потврдата-ваучер за купување и вградување на инвертер клима уред за ранливи потрошувачи од ставот (5) на овој член може да се искористи најдоцна до 15 октомври 2026 година.

(7) За начинот на искористувањето на доделените потврди-ваучери од ставот (5) на овој член, се применуваат одредбите од член 5 став (8) од оваа програма.

#### Член 7

(1) Заради обезбедување на непрекината и квалитетна испорака на енергија до ранливите потрошувачи на енергија од член 2 став (2) точка 1 од оваа програма, од страна на операторот на системот за дистрибуција на енергија, во согласност со правилата за снабдување со соодветен вид на енергија и мрежните правила на дистрибуција на соодветен вид на енергија се преземаат следните мерки:

1. ослободување од обврска за плаќање на надоместок за повторно приклучување,

2. ослободување од обврска за плаќање на трошоци за вонредна верификација на мерната опрема,

3. изведба на стандарден приклучок за приклучување на станбениот објект на ранливиот потрошувач без надоместок,

4. приоритет при отстранување на дефекти со цел што е можно побрзо да се воспостави испораката на енергија кај оние ранливи потрошувачи на енергија кои го добиле статусот на ранлив потрошувач на енергија поради социјален ризик,

5. приоритет во одлучувањето по барањата за надоместок на штета поради прекини во испораката и испорака на енергија со послаб квалитет од пропишаниот,

6. приоритет во преземање на мерки за поправки и отстранување на недостатоци, отстранување на дефекти и вршење на ремонти со кои се доведуваат во технички исправна состојба делови од дистрибутивниот систем на кој се приклучени потрошувачите во оддалечени подрачја и

7. информирање на ранливите потрошувачи за нивното право да побараат користење на една или повеќе од мерките за заштита.

(2) Кон барањето за користење на една од мерките од ставот (1) на овој член, ранливиот потрошувач на енергија до операторот со соодветниот дистрибутивен систем доставува потврда или решение издадено од Центарот за социјални работи дека е корисник на парично право на гарантирана минимална помош или социјална сигурност за старите лица.

#### Член 8

(1) Заради обезбедување на снабдување со енергија на ранливите потрошувачи од член 2 став (2) точка 1 од оваа програма од страна на снабдувачот со обврска за обезбедување на јавна услуга, односно универзална услуга во снабдувањето со енергија, во согласност со правилата за снабдување со соодветен вид на енергија се преземаат следните мерки:

1. неисклучување на ранлив потрошувач поради неплатени сметки за испорачана енергија во месеците декември, јануари и февруари, при што оваа мерка не се однесува на ранлив потрошувач во оддалечени подрачја запишани во евиденцијата за ранливи потрошувачи на енергија,

2. неисклучување на ранлив потрошувач на енергија поради неплатена сметка за испорачана енергија ако од рокот за доспеаност за плаќање на сметката не се поминати повеќе од 60 дена,

3. известување во писмена форма за планираното исклучување, најдоцна 40 дена пред исклучувањето,

4. можност за одложено плаќање на доспеаниот долг или реструктуирање на долгот и

5. информирање на ранливите потрошувачи на енергија за нивното право да побараат користење на една или повеќе од мерките за заштита.

(2) За користење на една од мерките од став (1) на овој член, ранливиот потрошувач на енергија доставува барање до снабдувачот. Кон барањето се доставува:

1. потврда или решение дека ранливиот потрошувач користи парично право на гарантирана минимална помош или социјална сигурност за старите лица и

2. платена сметка за енергија за месецот што му претходи на месецот во кој се доставува барањето која гласи на име на ранливиот потрошувач, од којашто може да се утврди дека барателот е приклучен на мрежата за дистрибуција на електрична енергија, природен гас или топлинска енергија.

#### Член 9

Надлежни органи за спроведување на оваа програма се:

- Министерството за социјална политика, демографија и млади за мерките од член 3 од оваа програма согласно Законот за социјалната заштита,

- Министерството за енергетика, рударство и минерални сировини за мерките од член 4 и 6 од оваа програма и

- Регулаторната комисија за енергетика, водни услуги и услуги за управување со комунален отпад на Република Северна Македонија за мерките од членовите 7 и 8 од оваа програма согласно Правилата за снабдување со соодветниот тип на енергија.

#### Член 10

(1) За спроведување на оваа програма, средствата во вкупен износ од 148.800.000,00 денари се обезбедени во Буџетот на Република Северна Македонија за 2026 година, Раздел 10101 - Министерство за енергетика, рударство и минерални сировини, Сметка 631-Расходи на основен буџет, Потпрограма 32 – Развој на енергетиката, Ставка 464 – Разни трансфери.

(2) Дел од средствата од ставот (1) на овој член во износ од 28.300.000,00 денари кои ќе се исплаќаат за реализација на обврските од член 4 од оваа програма, Министерството ќе ги распредели на следниот начин:

- 1.800.000,00 денари од вкупните средства ќе бидат наменети за домаќинства во кои живее лице/лица со тешка или длабока интелектуална попреченост,

- 3.000.000,00 денари од вкупните средства ќе бидат наменети за домаќинства во кои живее лице/лица со најтешка телесна попреченост,

- 6.000.000,00 денари од вкупните средства ќе бидат наменети за домаќинства во кои живее потполно слепо лице,

- 13.500.000,00 денари од вкупните средства ќе бидат наменети за домаќинства во кои живее едно или повеќе деца со попреченост,

- 4.000.000,00 денари од вкупните средства ќе бидат наменети за домаќинства во кои живее потполно глуво лице.

(3) Дел од планираните средства се обезбедени во Буџетот на Република Северна Македонија за 2026 година, Раздел 15001 - Министерство за социјална политика, демографија и млади, Потпрограма 50 - Надоместоци за социјална заштита, Ставка 471 - Социјални надоместоци, кои се планирани за остварување на финансиска поддршка на ранливи потрошувачи на енергија согласно член 3 од оваа програма.

(4) Дел од средствата од ставот (1) на овој член во износ од 120.500.000,00 денари, ќе се исплаќаат за реализација на обврските од член 6 од оваа програма.

(5) За исплаќање на неподмирните обврски на финансиската поддршка од член 4 став (1) од Програмата за заштита на ранливи потрошувачи на енергија за 2025 година („Службен весник на Република Северна Македонија“ бр. 34/25) и од член 4 став (1) од Програмата за заштита на ранливи потрошувачи на енергија за 2025 година („Службен весник на Република Северна Македонија“ бр. 154/25 и 161/25), се обезбедени средства во износ од 4.000.000,00 денари во Буџетот на Република Северна Македонија за 2026 година, Раздел 10101-Министерство за енергетика, рударство и минерални сировини, Сметка 630-Расходи на основен буџет, Потпрограма 32 – Развој на енергетиката, Ставка 464 – Разни трансфери.

#### Член 11

Министерството до 31 јануари 2027 година, доставува извештај до Владата на Република Северна Македонија со показатели за реализација на оваа програма, во кој ќе бидат опфатени постигнатите резултати, како и образложение за евентуални отстапувања од планираните активности.

#### Член 12

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 57-22/19  
17 февруари 2026 година  
Скопје

Претседател на Владата  
на Република Северна Македонија,  
проф. д-р **Христијан Мицкоски**, с.р.